

شیعوں کا تعارف ڈاکٹر محمد تیجانی کی نظر میں

<?xml encoding="UTF-8">

جب ہم بغیر کسی تعصب و تکلف کے فرقہ شیعہ (شیعہ سے ہماری مراد یہاں امامیہ اثنا عشری ہیں) جنہیں امام جعفر صادق (ع) کی نسبت جعفری بھی کہا جاتا ہے ہماری بحث کا تعلق دوسرے فرق اسماعیلیہ اور زیدیہ قغیرہ سے نہیں ہے ہمارے نزدیک وہ ایسے ہی ہیں جیسے وہ دیگر فرق جو حدیث ثقلین سے تمسک نہیں رکھتے ہیں اور انہیں رسول (ص) کے بعد حضرت علی (ع) کی امامت کا عقیدہ کوئی فائدہ نہیں پہنچائے گا۔) کے بارے میں گفتگو کرتے ہیں تو کہتے ہیں کہ وہ اسلامی فرقوں میں سے ایک ہے جو کہ اہل بیت مصطفیٰ (ص) میں سے علی (ع) اور ان کے گیارہ فرزندوں کا محب و معتمد ہے اور تمام فقہی مسائل میں ان ہی کی طرف رجوع کرتا ہے ، اور رسول خدا (ص) کے سوا ان پر کسی اور کو فضیلت نہیں دیتا۔

اختصار کے ساتھ یہ ہے شیعہ کا "حقیقی" تعارف متعصب لوگوں کی ان باتوں کو چھوڑئیے کہ شیعہ دشمن اسلام ہیں یا وہ علی (ع) کی نبوت یا رسالت کے قائل ہیں یا اس مذہب کا موجد عبد اللہ بن سبا یہودی ہے۔ میں نے چند ایسے مقالات و کتب کا مطالعہ کیا ہے کہ جن کے لکھنے والوں نے اپنی پوری کوشش اس بات پر صرف کی ہے کہ شیعہ کافر ہیں اور دائرہ اسلام سے خارج ہیں۔

لیکن ان کے اقوال محض افتراء اور صریح جھوٹ ہیں انہوں نے دشمن اہل بیت (ع) اپنے آباء اجداد ہی کے اقوال کو دھرایا ہے اور نواصب کے (تھوکے لقموں کو چبایا ہے) جو کہ امت پر مسلط ہو گئے تھے، اور انہیں دور افتادہ علاقوں میں رہنے پر مجبور کرتے تھے، برے القاب سے نوازتے تھے۔

شیعوں کے دشمن کی کتابوں میں رافضی یا روافض ایسے القاب مرقوم ہیں۔ چنانچہ قاری بادی النظر میں یہ سوچتا ہے کہ شیعہ رسالت نبی (ص) و قوانین اسلام کے منکر اور اس پر عمل پیرا نہیں ہو گئے۔

در حقیقت بنی امیہ و بنی عباس کے حکام اور ان کے چاہلوس علما نے شیعوں کو ان برے القاب سے یاد کیا ہے کیونکہ شیعہ حضرت علی (ع) کے محب تھے اور ابوبکر، عمر اور عثمان کی خلافت کے منکر تھے اور ای طرح بنی امیہ و عباس کے حکام کی خلافت کا بھی انکار کرتے تھے۔ شاید حکام بعض حدیث وضع کرنے والے صحابہ کی مدد سے امت پر مسلط ہوئے تھے۔ کیوں کہ صحابہ ان کی خلافت کو شرعی بتاتے تھے اور خداوند عالم کے اس قول کو بہت رواج دیتے تھے۔

» یا ایہا الذین آمنوا اطیعوا اللہ و اطیعوا الرسول و اولی الامر منکم«

"ایمان لانے والو! اللہ کی اطاعت کرو اور اس کے رسول (ص) اور جو تم میں سے صاحبان امر ہیں ان کی اطاعت کرو۔"

وہ اس آیت سے انہی حکام کو مراد لیتے تھے اور کہتے تھے کہ یہ آیت ان ہی کی شان میں نازل ہوئی ہے وہ صاحبان امر ہیں مسلمان پر ان کی اطاعت واجب ہے، کبھی حکام ان لوگوں کو کرایہ پر لیتے تھے جو نبی (ص) کی طرف سے جھوٹی حدیثیں گھڑتے تھے۔

چنانچہ رسول (ص) سے یہ حدیث نقل کردی گئی تھی۔

«لیس احد خرج من السلطان شبرا فمات علیہ الا مات الجاہلیۃ»

"کسی کو حاکم کے خلاف ایک بالشت بھی جانے کا حق نہیں ہے اور جو اس حالت میں مر گیا تو گویا وہ جاہلیت

کی موت مرا"

پس کسی مسلمان کو بادشاہ کی اطاعت سے نکلنے کا حق نہیں ہے۔

اس سے ہماری سمجھ میں یہ بات آجاتی ہے کہ شیعہ حکام کے مظالم کا نشانہ کیوں بنے رہے اس لئے کہ انہوں نے ان کی بیعت سے انکار کردیا تھا اور خلافت کو اہل بیت (ع) کا مغصوب حق تصور کرتے تھے لہذا حکام عوام فریبی کے لئے یہی کہتے رہے کہ شیعہ اسلام کے دشمن ہیں وہ اسے نابود کردینا چاہتے ہیں جیسا کہ یہی چیز ایسے بعض صاحبانِ قلم نے لکھی ہے کہ جن کے بارے میں یہ دعویٰ کیا جاتا ہے کہ وہ سابقین و لاحقین کے عالم تھے۔

اور جب ہم اس کھیل کی طرف رجوع کریں گے جو حق کو باطل سے ملاتا ہے تو معلوم ہوگا کہ جو اسلام کو مٹادینا چاہتا ہے وہ اور ہے اور جو فاسق و ظالم حکام کے خلاف خروج کرتا ہے وہ اور ہے اور اس سے ان کا مقصد حق کو حقدار تک پہنچانا تھا، تاکہ عادل حاکم کے ذریعہ اسلام کے قوانین کا نفاذ ہوسکے۔ بہر حال یہ بات تو ہم اپنی سابقہ کتابوں "ثم ابتدیت" لاکون مع الصادقین اور اہل ذکر کی بحثوں میں بیان کرچکے ہیں کہ شیعہ ہر فرقہ ناجیہ ہے کیوں کہ وہ ثقلین "کتابِ خدا اور عترتِ رسول (ص) سے متمسک ہے۔

ہم نے بعض منصف مزاج علمائے اہل سنت کو بھی اس حقیقت کا معترف پایا ہے۔ چنانچہ ابنِ منظور اپنی کتاب "لسان العرب" میں شیعہ کے معنی بیان کرتے ہیں "شیعہ" وہ قوم ہے جو عترتِ نبی (ص) کی عاشق و محب ہے " اسی طرح ڈاکٹر عبد الفتاح عاشور نے مذکورہ کتاب کی عبارت نقل کرنے کے بعد لکھا ہے کہ :
جب شیعہ اس قوم کو کہا جاتا ہے جو عترتِ نبی (ص) کی عاشق و محب ہے تو مسلمانوں میں ایسا کون ہے جو شیعہ ہونے سے انکار کرے گا؟

نسلی تعصب و عداوت کا درد واپس لوٹ چکا ہے، روشنی اور آزادی فکر کا زمانہ آگیا ہے ذہین وجدت پسند جوان آنکھیں کھولیں اور شیعہوں کی کتابوں کا مطالعہ کریں ان سے ملیں اور ان کے علماء سے گفتگو کریں اور اس طرح حق کو پہچان لیں۔ کتنی شیریں زبانوں کے ذریعہ ہمیں دھوکہ دیا گیا اور کتنی بے بنیاد باتیں سنائی گئیں۔ آج جنکے دنیا ہر ایک انسان کے ہاتھ میں ہے اور شیعہ بھی اس زمین کے چپہ چپہ پر آباد ہیں پھر کسی محقق کو یہ حق نہیں پہنچتا کہ وہ شیعہوں کے بارے میں شیعہوں کے دشمنوں سے سوال کرے ان لوگوں سے پوچھے جو کہ عقیدہ کے لحاظ سے ان کی مخالفت کرتے ہیں اور ان سے سائل کیا توقع رکھتا ہے جو کہ ابتدا ہی سے شیعہوں کے دشمن ہیں؟ شیعہ کوئی خفیہ مذہب نہیں ہے کہ جس کے عقائد سے کوئی واقف نہ ہوسکے بلکہ اس کی کتابیں اور منشورات دنیا بھر میں پھیلی ہوئی ہیں اور ہر طالب علم کے لئے ان کے مدارس اور خوزات علمیہ کھلے ہوئے ہیں، ان کے علماء کی طرف سے کانفرنس، سیمینار منعقد ہوتے رہتے ہیں وہ امتِ اسلامیہ کو اتحاد کی دعوت دیتے ہیں اور انہیں ایک مشترک کلمہ پر جمع ہونے کی دعوت دیتے ہیں۔

مجھے یقین ہے کہ اگر ملتِ اسلامیہ کے منصف مزاج افراد سنجیدگی اور جانفشانی سے اس مسئلہ کی تحقیق کریں گے تو وہ حق سے قریب ہوجائیں گے اور حق کے سوا تو ضلالت و گمراہی ہے اور جو چیز ان کے حق تک پہنچنے میں رکاوٹ بنتی ہے وہ دشمنانِ شیعہ کا جھوٹا پروپیگنڈہ ہے یا شیعہ عوام میں سے کسی کی غلطی ہے۔ (کتاب کے آخر میں یہ بات واضح ہوجائے گا کہ شیعہ عوام میں بعض کے افعال سے اہل سنت کے ذہین و روشن خیال جوان بد ظن ہوجاتے ہیں اور پھر ان میں حقیقت تک رسائی کے لئے بحث و تحقیق کی بھی ہمت نہیں رہتی ہے۔)

کیونکہ اکثر اوقات ایسا بھی ہوتا ہے کہ (سی انسان کے قلب سے) شبہ زائل ہوجاتا ہے اور باطل افسانہ محو

ہوجاتا ہے پھر آپ دیکھیں گے کہ شیعہ دشمن خود شیعہ ہو گیا ہے۔

یہاں مجھے اس شامی کا قصہ یاد آگیا جس کو اس زمانہ کے ذرائع ابلاغ نے گمراہ کر دیا تھا۔ جب وہ قبر رسول اعظم کی زیارت کی غرض سے مدینہ میں داخل ہوا تو اہاں گھوڑے پر سوار ایک باوقار شخص کو دیکھا کہ جس کے چاروں طرف اس کے اصحاب کھڑے ہوئے ہیں اور اس کے اشارے کے منتظر ہیں۔

شامی یہ کیفیت دیکھ کر انگشت بدنداں رہ گیا کیونکہ وہ یہ سوچ بھی نہیں سکتا تھا کہ دنیا میں معاویہ سے زیادہ بھی کسی کی تعظیم کی جاتی ہے اس نے اس شخص کے متعلق دریافت کیا تو جواب دیا گیا یہ حسن بن علی ابی طالب (ع) ہیں۔ اس نے کہا : یہی خارجی ابن ابی تراب ؟ اس کے بعد اس نے امام حسن (ع) اور آپ کے پدر اور اہل بیت پر سب و شتم کرنا شروع کر دیا۔

امام حسن (ع) کے اصحاب نے اسے قتل کرنے کے لئے تلواریں کھینچ لیں لیکن امام حسن (ع) نے انہیں منع کر دیا اور گھوڑے سے اتر پڑے اور اسے خوش آمدید کہا اور محبت آمیز لہجہ میں فرمایا:

کیا اس شہر میں تم مسافر و غریب ہو؟ شامی نے کہا ہاں ، میں شام سے آیا ہوں اور میں امیر المؤمنین سید المرسلین معاویہ بن ابی سفیان کا چاہنے والا ہوں ، امام (ع) نے دوبارہ اسے خوش آمدید کہا اور فرمایا : تم میرے مہمان ہو ، شامی نے انکار کیا لیکن امام حسن (ع) نے اسے مہمان ہونے پر راضی کر لیا اور بنفس نفیس کئی روز تک اس کی ضیافت کرتے رہے چوتھے روز شامی شرمندہ ہو گیا اور امام حسن (ع) کی شان میں جو گستاخی کی تھی اس کی معافی طلب کرنے لگا، امام حسن (ع) نے اس کے سب و شتم کے مقابلہ میں احسان و درگذشت اور مہمان نوازی کا مظاہرہ کیا جس سے شامی پشیمان ہوا۔ امام حسن (ع) اور شامی کے درمیان اصحاب امام حسن (ع) کے سامنے کچھ اور گفتگو بھی ہوئی تھی جسے ہم ذیل میں نقل کر رہے ہیں۔

امام حسن (ع) : میرے عرب بھائی کیا تم نے قرآن پڑھا ہے؟

شامی: مجھے پورا قرآن حفظ ہے۔

امام حسن (ع) کیا تم جانتے ہو کہ اہل بیت (ع) کون ہیں جن سے خدا نے رجس کو دور رکھا اور ایسے پاک رکھا جو حق ہے؟

شامی: معاویہ اور آل ابی سفیان ہیں۔

حاضرین کو اس کی بات پر بڑا تعجب ہوا، اور امام حسن (ع) نے مسکراتے ہوئے فرمایا: میں علی بن ابی طالب (ع) کا فرزند حسن (ع) ہوں جو کہ رسول اللہ (ص) کے ابن عم اور بھائی ہیں۔ میری مادر گرامی فاطمہ زہرا سیدہ نساء العالمین، میرے جد رسول اللہ سید الانبیاء والمرسلین (ص)، میرے چچا سید الشهداء جناب حمزہ اور جعفر طیار (ع) ہیں خدا نے ہمیں پاک و پاکیزہ رکھا ہے اور تمام مسلمانوں ہماری محبت واجب کی ہے۔ خدا اور اس کے ملائکہ ہم پر صلوات بھیجتے ہیں اور مسلمانوں کو ہم پر درود بھیجنے کا حکم دیا ہے ، میں اور میرے بھائی حسین (ع) جوانان جنت کے سردار ہیں۔ اس کے علاوہ امام حسن (ع) نے اہل بیت (ع) کے کچھ اور فضائل شمار کرائے اور اس حقیقت سے آگاہ کیا تو شامی آپ کا محب ہو گیا اور رونے لگا اور امام حسن (ع) کے دست مبارک کو بوسہ دیا اور اپنی باتوں پشیمان ہوا اور کہا:

قسم اس خدا کی جس کے سوا کوئی خدا نہیں ہے۔ جب میں مدینہ میں داخل ہوا تھا اس وقت روئے زمین پر آپ میرے نزدیک مبعوض ترین انسان تھے اور اب میں آپ (ع) کی محبت و مودت اور آپ (ع) کے دشمنوں سے برأت کے ذریعہ خدا کا تقرب حاصل کروں گا۔

امام حسن (ع) اپنے اصحاب کی طرف متوجہ ہوئے اور فرمایا:

"تم اسے قتل کرنا چاہتے تھے اور اب وہ ذبح گیا کیوں کہ اس نے حق کو پہچان لیا اور جو حق کو پہچان لیتا ہے اس سے عناد نہیں رکھا جاتا اور شام میں لوگ ایسے ہی ہیں اگر وہ حق کو پہچان لیتے تو ضرور اس کی اتباع کرتے۔"

اس کے بعد اس آیت کی تلاوت فرمائی:

إِنَّمَا تُنذِرُ مَنِ اتَّبَعَ الذُّكْرَ وَخَشِيَ الرَّحْمَنَ الْعَلِيمَ فَبَشِّرْهُ بِمَغْفِرَةٍ وَأَجْرٍ كَرِيمٍ (سورہ یس آیت 11)

آپ (ص) تو صرف ذکر (قرآن) کا اتباع کرنے والے اور غیب کے خدا سے ڈرنے والے کو ڈرا سکتے ہیں۔ پس اسی کو بخشش اور اجرِ عظیم کی خوشخبری دے دو۔

جی ہاں اسحقیقت سے اکثر لوگ نا واقف ہیں، افسوس کہ بہت سے لوگ ایک عمر تک حق سے عداوت و معاندت رکھتے ہیں لیکن جب انہیں یہ معلوم ہو جاتا ہے کہ ہم خطا پر ہیں تو فوراً توبہ و استغفار میں مشغول ہو جاتے ہیں اور یہ تو ہر انسان پر واجب ہے جیسا کہ مقولہ بھی ہے، حق کی طرف بڑھنے میں فضیلت ہے۔ مصیبت ان کی ہے جو اپنی آنکھوں سے حق دیکھتے ہیں۔ محسوس کرتے ہیں لیکن پھر بھی اپنی دنیوی اغراض اور پوشیدہ کینہ کی بنا پر حق سے برسر پیکار رہتے ہیں۔

ایسے لوگوں کے متعلق رب العزت کا ارشاد ہے:

”تم انہیں ڈراؤ یا نہ ڈراؤ وہ ایمان لانے والے نہیں۔“ (یس آیت 10)

ان کے ساتھ وقت خراب کرنے اور انکے حال پر افسوس کرنے سے کوئی فائدہ نہیں ہے۔ ہمارے اوپر صرف یہ واجب ہے کہ ہم ان منصف مزاج افراد کے لئے ہر شئی کو واضح کردیں جو حق کے متلاشی ہیں اور حق تک پہنچنے کے لئے جدو جہد کرتے ہیں۔ ایسے لوگوں کے لئے رب العزت کا ارشاد ہے:

تم تو صرف اس شخص کو ڈراسکتے ہو جو نصیحت قبول کرے اور ان دیکھے خدا کا خوف رکھے لہذا تم بھی اسے مغفرت کی اور عظیم اجر کی بشارت دیدو۔

دنیا کے تمام روشن خیال شیعوں پر واجب ہے کہ وہ ملت کے نونہالوں کو حق سے متعارف کرانے کے سلسلے میں اپنا وقت اور اموال خرچ کریں کیونکہ ائمہ اہل بیت (ع) صرف شیعوں کا ذخیرہ نہیں ہیں بلکہ وہ سارے مسلمانوں کے لئے ائمہ ہدی اور تاریکی کو چھاٹنے والے چراغ ہیں۔

جب تک عام مسلمان ہی ائمہ کو نہیں پہچانیں گے خصوصاً اہل سنت کے روشن خیال جوان بھی ان سے بے خبر رہیں گے تو اس وقت تک شیعہ عند اللہ جواب دہ ہیں۔

اسی طرح جب تک لوگ کافر و ملحد ہیں اور اس دین خدا سے بے خبر ہیں جسے محمد سید المرسلین (ص) لائے تھے اس تک سارے مسلمان عند اللہ جواب دہ ہیں۔